

# ፬ ሰንበት ዘትንሣኤ

ግንቦት 7 2014 ዓ.ም (5/15/2022)

**መዝሙር:** ተንሥኦ ወአንሥኦ ኩሎ ሙታነ... ተንሣኤ ንኹሎም ሙታን አተንስኦም ካብ ኩሎ ሞቕኡኹ ማእሰርቶም ከአ ፈትሖም፡፡ ብዓቢይ ሓይልን ስልጣንን ንነፍሳት ጻድቃን ነጻ ገበረን፡፡ ንአልአዛር ተንሥኦ በሎ ነቲ ዕጩ ከአ ብቃሉ ፈወሶ፡፡ ትንሣኤኡ ኡብ ሰንበት ኡብ ሳልሳይ መዓልቲ ገበሮ፡፡ ተንሣኤ ንኹሎም ሙታን አተንሥኦም፡፡ ተንሣኤ ንምቕሓት ፈትሖም፡፡

**ንባባት:** ቆላ 3:1-11፤ 1ጴጥ 2:20-25፤ ግ.ሓ. 2:36-41፤ ዮሐ. 10:1-10

**ምስባክ:** አንሰ ሰከብኩ ወነምኩ፡፡ ወተንሣእኩ እስመ እግዚአብሔር አንሥኦ፤ እይፈርህ እም አእላፍ አሕዛብ፡፡ ተንምሰስኩን ደቀስኩን፡፡ እግዚአብሔር ስለ ዘተንሥኦኡ ተንሣእኩ፡፡ ካብ አላፋት አሕዛብ አይፈርህን እየ መዝ. 3:5-6።

፬ይ ሰንበት ዘትንሣኤ ብፍሉይ ምስጢር ትንሣኤ ዘኪርና ክንርከብ እም መንፈስ ትንሣኤ ለቢሰና ኡብ አምላኽ ዘሎና እምነትን ፍቕርን እንገልጻሉ ፍሉይ ሰንበት እዩ።

ንናይ ሎሚ ወንጌል ብጽቡቕ ክርድኦና ሕዝቅኤል 34:1-31 ዘሎ ክነንብብ ሓጋዚ እዩ። ሕዝቅኤል ነቢይ ብዘመኑ ዝነበሩ ጻዕት ህዝቢ (ነገስታት) ካብ መገዲ አምላኽ ወጺኦም ንህዝቢ ይጭቑኑ ስለ ዝነበሩ ኡብቲ አምላኽ ዝደልዮ ክምለሱ ይነግሮም ከምኡ ዋና ጻሳ ንሱ ከምዝኾነ ገሊጹ ይነግሮም፡፡ እተን መጓሰ እውን ኡብ መንጎ ንሰን ዝገብርኦ ኩሎ ጽቡቕ እንተ ዘይኮነ ከም ዝፍረዳ ይነግረን። ነቶም መራሕቲ ህዝቢ ንዝሓመቓ አይተኸናኸንክምወንን፤ ንዝሓመማ አይፈውስኩምወንን፤ ንዝጠፍኦ አይደሉኹምወንን እናበለ ነቶም ጻዕት ተልእክኦም ዘንጊዮም ዘለዉ ይነግሮም። ጻሳ ስለ ዘይነበረን ፋሕ በላ ንኹሎም አራዊት መርር ከአ ብልዒ ኾና. . . . ኡብ ኹሎ ተባረራ. . . ፋሕ በላ ይብል። እቶም ጻዕት ንርእሶም ጻሰዩ እምበር ነባግዐይ አይጓሰይወንን ኡብ ጥቕምን ረብሓን ርእሶም ጥራሕ አተኩሮም ንዝነበሩ ጻዕት ከመልክት እንከሎ። ናይ ኩሎ ዋና አምላኽ ከምዝኾነ ክነግሮም ኢሎ ኸኦ ነተን አባግዐይ ኡነ ባዕለይ ክደልዩንን ክአልዩንን እዩ። ካብቲ ፋሕ ኢላናሉ ዝነበራ ኹሎ ቦታ ኸአኻኸበን እዩ፤ ካብ ዓዲ ጓና ኸምጽኦን እዩ፤ ኡብ ሓደ ክእክበን ናብ ሃገረን ድማ ኸመልሰን እዩ። ነተን ዝጠፍኦ ኸደልዩን ነተን ዝተባረራ ኸመልሰን፤ ንዝተሰብራ ኸዘነን፤ ንዝሓመማ ኸፍውሰን እየ እናበለ አምላኽ ኩሎ ጊዜ ንህዝቡ ከም ዝጓሰ ይነግር።

ዮውሓንስ ወንጌላዊ ነዚ መሰረት ገሩ እቲ ሓቀኛ ጻሳ ኢየሱስ ባዕሉ ከምዝኾነ ይነግር። ወንጌል ኡብቲ ጻሳን ምስ መጓሰኡ ዘለውን ርክብ የተኸር። እቲ ሕያዖይ ጻሳ ናብተን አባግዑ ዝመጽእ እም ዘላልይኦ እዩ። እቲ ጻሳ ነባግዑ ስለ ዝፈልጠን በስማትን ይጽውዑን ንሰን ከአ ብድምጹ ይፈልግኦ። ርእሰ ሊቃነ ጳጳሳት ፍራንቸስኮስ ነዚ ከስተንትኑ እንከለዉ እቲ ጻሳ ከምተን አባግዕ ክሸትት አልኦ ሰረቕቲ ዘመድቲ ከምኡ ጓኖት ነተን አባግዕ ከጠፋፍእወን አይክእሉን እዮም። ኡብዚ ኢየሱስ ነቶም መራሕቲ ሃይማኖት ፈሪሳውያን እዩ ዘመልክት ነሩ። ንሳቶም ነቲ ህዝቢ የጋግይዎ ነሮም፤ ሎሚ እውን ንኹሎም ጻዕት ህዝቢ እዚ መልክዕ ከይለብሱ መጠንቀቕታ እዩ።

**ኢየሱስ አፍደገና እዩ።**

ኢየሱስ ገሊጹ እቲ አፍደገ ኣነ እየ ብኣይ ዚኣቱ ኪድገን እዩ፤ ክኣቱን ክወፍርን እዩ መጓሰዩውን ኪረክብ እዩ ይብለና። ኣብ ጊዜ ኢየሱስ ንሳ ኣብ አፍደገ ደምበ አባግዑ እዩ ዝድቅስ ነሩ። እተን አባግዕ ኣብ ውሽጢ ደምበ ኣንቲ አፍደገ ኣብ ዘላታ እየን ዝድቅሳ እቲ ንሳ ኸኣ ኣብቲ አፍደገ ይድቅስ ስለ ዝፈልግኦ ኣይሰንብዳን እየን ካልእ እንተ ኾነ ግን ይፈርሓ። ኣብተን አባግዕ ዝኣቱ በቲ ንሳ ዘልኦ ክሓልፍ ኣልኦ። ኢየሱስ ኣነ አፍደገ ክብለና እንከሎ ኩሉ ብኣኡ ክንረኽቦ ከም ዘሎና ክገልጽ ኢሉ እዩ። ድሕነት ብኢየሱስ ጥራሕ እዩ ዝርከብ። ኩሉ ኣብዚ ወንጌል ተባሂሉ ዘሎ ብዛዕባ ኢየሱስ እዩ፤ ብርግጽ ብኣምሳል እዩ ዝገነር ዘሎ ብርግጽ ንሱ ጥራሕ እዩ እቲ ሓቀኛ መራሒና። ንሱ መራሒና እዩ መሪሕነቱ ኸኣ ኣብ ፍቕርን ሓልዮትን ዝተመስረተ እዩ። መሪሕነቱ ኣብ ህዝቡ ዋሕስን ሓልዮትን ፍቕርን የሕድረለን።

**ድምጺ ኢየሱስ ሰሚዕካ ምኽኣል።**

ድምጺ ንሳና ዝኾነ ኢየሱስ ክንሰምዖ ክነለልዮ ድላዩ እዩ። ካብ ኩሉ እንሰምዖ ድምጽታት ብፍሉይ ክነስተውዕለሉ ዝግባእ ድምጺ ናይ ኢየሱስ እዩ። ኣብዚ ዓለም ዝተፈላለየ ድምጽታት እዩ ዝስማዕ ዘሎ። ድምጺ ጽልኢ፣ ቅርሕንቲ፣ ውግእ፣ ግፍዕን ዓመጽን፣ ሓሳዊ ድምጺ፣ መታለሊ ድምጺ. . . . ይስማዕ እዩ። ኣዳምን ሕዋንን ድምጺ ፈጣሪኦም ሓዲጎም ድምጺ ኣቦ ሓሶት ዝኾነ ሰይጣን ምስ ሰምዑ ኩሉ ተቐይሮም። ንሕና እውን ድምጺ ኣምላኽ ድለት ኣምላኽ ሓዲግና ካልእ ድምጺ ምስ ሰማዕና ኩሉ ክፍኣት ንገብር። ሎሚ ኣነ ድምጺ መን እየ ዝሰምዕ ዘሎኩ ክንብል ኣሎና። ኣብ ኣምላኽ ቅርብ እንተ በለና ድምጹ ካብ ኩሉ ካልእ ድምጽታት ፈሊና ክንሰምዖ ንኸእል ኢና። ንመንፈስ ቅዱስ ክንልምኖ ኣሎና ኣምላኽ ክዛረብ እንከሎ ሰሚዕና ክንክእል ምእንቲ፣ ኣምላኽ ብዝተፈላለይ ድምጺ ክንሰምዖ ኢሉ ይዛረብና ኣሎ እሞ ሰሚዕና ክንክእል። ንድምጺ ኣምላኽ ንመልእኽቲ ኣምላኽ ክነለሊ ፍሉይ ጸሎት የድልየና፤ እንታይ ይብለኒ ኣሎ? ካባይ እንታይ ይደሊ ኣሎ ኢልና ክንሓትት ኣሎና።

ንኣምላኽ ምስማዕ ሓደ ነገር እዩ፤ ከምኡ ንድምጺ ኣምላኽ ምኽትል ከኣ ካልእ እዩ። ንኣምላኽ ንቓሉ ከይተኸተልና ክንሰምዖ ንኸእል ኢና። ሓደ ካብቲ ሎሚ ንክርስትና ኣጸጊምዎ ዘሎ ኣብ ሰንበት ብዙሓት ይመጽኡ ቃል ኣምላኽ እውን ይሰምዑ ቅዳሴ ምስተወድኦ ኩሎም ነንገዝኦም ይኸዱ ከከምቲ ዝደለይዎ ሕይወቶም ይመርሑ “ሕይወተይ ባዕለይ ከምቲ ዝደለኸዎ እየ ዝመርሐ” እናበልና ግላዊ ሕይወት ኣብ ድለትና ጥራሕ ዝተመስረተ ሕይወት ንመርሕ እንተ ኾነ ኣምላኽ ዝደልዮ ብድላዩ ክንምራሕ እዩ ዝደልየና። ኣብ ቅድሚ ኣምላኽ ከምድላየይ ዝብሃል የለን። ድምጺ ኣምላኽ ሰሚዕናን ኣለሊናን ንኸእል እሞ ሽዑ ቅሱን ሕይወት ክንመርሕ ኢና።

እተን አባግዕ ንሱኡን በስማተን ክጽውዑን እንከሎ ይሰምዓኦ ኣምላኽ ኣብ ኣገልግሎቱ ኣብ ስርሑ ክንወፍር ብዝተፈላለየ መገዲ ጸዊዕና ኣሎ። ብግልን ብሓበራን ዝተጸዋዕና ሰባት ኢና። መጸዋዕታና ክንሕድስ ከምቲ ዝተዋህበና ኮና ክንርከብ ንሕተት ኣሎና። እከለ ወደይ እከሊት ንለይ ብፍሉይ ነዚ ነገር ክትገብር/ሪ ሓርየኪ እየ እሞ ተለኣኸኒ ተለኣኸኒ ኢሉና እዩ። እሞ መልእኽቲ ኣምላኽ ነብጽሕ ዘሎና ኣብ መገዲ ዘንጊዕና ካልእ ኣድሂብና ከይንህሉ ምርኣይ የድልየና ኣሎ። ዘንጋዕቲ ጠለምቲ ስለ ዝኾና ኩሉ ጊዜ መዘኻኸሪ የድልየና እዩ። ኣበይ ገጸይ እጉዓዝ ኣሎኹ እቲ ኣምላኽ ዝሃበኒ ሕርየተይ ከምቲ ንሱ ዝደልዮዶ እሕልዎ ኣሎኹ ወይስ ከምኡ ከምኡ ገረ ሒዘዮ ኣሎኹ ኢልና ምስ ሕልናና ምስ ሕይወትና ክንዛረብ ኣሎና። እዚ እዋን ናይ ምሕዋይ፣ ናይ ምስማዕ፣ ናይ ምምሃር፣ ኣብ ፍቕሪ ተመስሪትካ ናይ ምክፋል፣ ናይ ምሕዳስን ብኹሉ በሲልካ ዕብየት ናይ ምርኣይ እዋን እዩ።

**አብ ዘይደንበና አይንእቶ።**

አምላኽ ካብ መጀመርያ ምስኡ ክነብር እዩ ፈጢሩና። ካብ አምላኽ ብምፍላዮም ቀዳሞት ወለድና ሞት አምጺኦምልና። አብዘይናትና ክንከይድ ከሎና ሞት እዩ ዕጫና። አብ ታሪክ ደቂ ሰብ እዚ ሓንሳብ ዝኣተወ ካብ ዝሃኻ ወጺእካ አብ ዓዲ ጓና ምኻድ ዝደጋገም ናይ ደግሲ ሕማም እዩ። ካብታ ምውቕቲ ገዛና ዝኾነት ቤተ ክርስትያን ወጺኦም አብ ካልእ ዘይደንቢኦም ዝኣተዉ ናይ ዘመና ፋሽን እዩ እንተበልና ጌጋ አይመስለን። ንኢየሱስ ክንፈልጦ ምስኡ ክነብር አብ ትሕቲኡ ክነብር እዩ ዝደልየና። ዝነፈሰ ንፋስ ክጸልወና የብሉን፤ ዝተሰምዐ ድምጺ ክንሰምዕ አይግብአናን ንድምጺ ክርስቶስ ምስ ዝኾነ ካልእ ከይነደናግሮ ምጥንቃቕ የድልየና። ዘይስንኻን ዘይ ባህርኻን ዘይናትካ ምዃን እናተገልጸ እዩ ዝመጽእ፤ እሞ ዘይናትና ከይንለብስ አብዘይ ናትና ከይንኣቱ ናትና አለሊና ንኻኣል። ዝተባረረት በግዕ አብ ብጾታ ምስ ተመልሰት ጥራሕ እያ እትቐስን ስለዚ ንሕና እውን ምስቲ ምንጭና ዝኾነ ክርስቶስ ክነብር እንከሎና እሞ ብቤተ ክርስትያኑ ንዝብለና ንሓቀኛ እምነትን ትምህርትን ክንሰምዕ እንከሎና ጥራሕ ኢና እንቐስን።

**መለልዩ ጉስነትና ምስ ኢየሱስ ዘሎና ርክብ እዩ መለክዒኡ።**

ዝኾነ መራሒ አብ ክርስትናዊ እምነትና ማለት ጳጳሳት፣ ካህናት፣ መነኮሳት/ን ከምኡ ምእምነናን ሓቀኛ መንነትና ምስ ኢየሱስ መድኃኒና ዘሎና ርክብ እዩ መለክዒኡ። ኢየሱስ እቲ እንኮ ማዕጾ ምዃኑ ክነለሊ አሎና። ምስ ኢየሱስ ቀጻሊ ርክብ ክህልወና ይግባእ። ኩላትና ልኡኻት አምላኽ ኢና ንድላይ አምላኽ ከምቲ አምላኽ ዝደልዮ ክነብጽሕን ክነግርን ዝተለኣኻና ስለ ዝኾና ዓቢ ምስትውዓልን ምሕሳብን የድልየና። ከምኡ አብ መንጎና ሓቀኛ ዝኾነ ርክብ ክህልወና ይግባእ። ሓደ መጓሰ አምላኽ ምዃና ክንዝንግዮ ዘይግብአና ጉዳይ እዩ። ንሓውና ንሓፍትና እና ጸላእና ንአምላኽ ነፍቅር ክንብል ስለ ዘይንኻእል። አብ ኩሉ አብነትና እምብኣር ባዕሉ ኢየሱስ እዩ።

**ተሰዊዕካ ምኻኣል፡**

ሓደ ካብቲ መለልይ ሓቀኛ ጓሳ ምእንቲ አባግዑ ክስዋእ እንከሎ እዩ። ኢየሱስ ጓሳና ነዚ ብግብሪ አብ ሕይወቱ ምእንታና በጃ ምስ ሓለፈ ገሊጹልና። ኩሉ አብ ክርስቶስ ዝኣምን አብ መስዋዕቲ ርእሱ ክኣቱ እንከሎ እዩ ሓቀኛ እምነትን ጉስነቱን ዝገልጽ። ምእንቲ ድሕነት ርእስና ምእንቲ ሓቂ ምእንቲ ድሕነት አሕዋትና መስዋዕቲ እንተ አድለየ እውን ክንከፍል ትሑዛት ኢና። እሙናት መጓሰ ኮና ሕይወትና ክንመርሕ እምብኣር ትዕግስቲ፣ ትሕትና፣ ሕድገት፣ አብ መዓልታዊ ሕይወትና ክነርኢ አሎና።

አብ ግራት አምላኽ ጓሶት ኮና ክነገልግል ኩልና ዝተሓረና ኢና፤ እሙናትን ምእንቲ መጓሰኦም በጃ ዝሃልፉ ክንከውን ቃል ዝኣቶና ኢና ስለዚ ሎሚ በዚ ብሩኽ ሰንበት እምነትና ክነሓድስ እሞ ምስ ክርስቶስ ሓደ ልብን መንፈስ ኮና ክንርከብ። ነቶም ብፍሉይ አብ ጉስነት መጓሰ አምላኽ ክዓዩ ወፊሮም ዘለዉ ዕዉታት ክኾኑ ብጸሎትን ብኹሉ ክንሕግዞም ትሑዛት ኢና። ሎሚ ዓለምና ጓሶት ውሒዶም ዝልኣኹ ውሒዶም አብ ዘለውዎ እሞን ፍሉይ ጸሎት ምእንት ሰባኻውን ገዳማውን ጸዋዕታ ክንጽሊ ቤተ ክርስትያና ትምሕጻነና ኣላ ስለዚ ንዋና መጓሰ ዝኾነ ኢየሱስ ጓሳና ንለምኖ።

ተጓሲኻ ምኻኣል ጸጋ እዩ ሎሚ ዝባረር በዚሑ ዝርሕቕ ዝግሮምርም ከምኡ ብድፍረት ንልኡኻት አምላኽ ዘዋርድ በዚሑ ይርኣ አሎ፤ ንጓሳኻ ምፍራድን ምጽላእን ጥራሕ ዘይኮነ ኣነኽ ከመይ እየ ብሕልናዶ ሕይወተይ እመርሕ አሎኹ ኢልና ምስ ሕልናና ክንዛረብ ክንክእል አሎና። ንኻልኣት ምፍራድን ብዛዕባ ካልኣት ምዝራብ ናይ እሞና ፋሽን እዩ ስለዚ ንኹሉ ቀይርና አብ ደንበና

ንመለስ። አብ ሓደ ደምበ ዝድቅሳ መጓሰ ሓደ ጠባይ እዩ ዘልኡን ደንበና ሓንቲ ቤተ ክርስቲያን ገርና ሓደ መልክዕን መንፈስን ንልበስ።

ሎሚ አብ ምሉእ ዓለም ንአገልግሎት አምላኽ ዝወፍር ተሳኢኑ ጓሶት ነፍሳት ጎዲሎም ብዙሕ አብያተ ክርስቲያናት ይዕጾ ወይ ከአ ብምእመናን ድሩት አገልግሎት እናተገብረሉ ይካየድ አሎ ስለዚ ብዚ አጋጣሚ አምላኽ እሙናት ጓሶት ንህዝቡ ክሰድድ ፍሉይ ጸሎት ክነዕርግ ይግብአና። ነቲ ዋና ግራት አብ ግራቱ እሙናት ሰራሕተኛታት ክሰድድ ንለምኖ። ካልአይ ንደቅና ንኪዳናዊ ሕይወት ጥራሕ ዘይኮነ ንምንኩስናዊ ሕይወት ከምኡ ንክህነታዊ ሕይወት ከምዝፈልጡ ክንገብርም ሓላፍነትና እዩ። ካህናት ደናግል ደቂ ካልኣት ጥራሕ ዘይኮነ ደቅና እውን ካህናት ደናግል ክኾኑ ክነግርም ይግባእ። አገልግሎት አምላኽ ካብ ኩልና እዩ ዝድለ ዘሎ። በዚ ብሩኽ ሰንበት እምብኣር ምእንቲ ጸዋዕታ ፍሉይ ጸሎት እናገበርና ግላዊ ጸዋዕታና እውን ክንርኢ የድሊ።

ኦ ኢየሱስ ጓሳና ሎሚ እውን ሓልወና ጠበቓና ኹን ጠፊእና ተባሪርና እንተሎ እንምለሰሉ ጸጋ ዓድለና ናትካ ክንከውን አብ ቤትና ክንምለስ ድላይና እዩ እሞ ሓግዘና ንበሎ። በዚ ብሩኽ ሰንበት ኩልና መዝሙር 23 እናደገምና ምስ አምላኽ ዘሎና ዝምድና ዘኪርና ብኹሉ ኃጢአትና ተነሲሕና ሓደ መጓሰ ንኹን። ነዚ የብቅዓና አምላኽ።

አባ ንጉሠ ፍሥሓ